



“Qara qızıl”ın üzünü ağardan neftçi

Bu ömür yolu başlanğıcını dağlardan götürmüşdü. Başına doladığı dumandan çalmaya, sinəsindən şaqıltıyla kükrəyən selinə heyranlıqla baxdığı dağlardan. İndi yalnız yuxularda bir gecəlik mehman ola bildiyi dağlardan...

Və bu ömür yolu coşan dalğaların, ucsuz-bucaqsız neft qoxulu ümmanların qoynunda uzun bir yol qət etmişdi...

İstəklərinin, arzularının, ümidlərinin arxasınca...

Yarım əsrdən artıq bir zaman kəsiyinə çox müvəffəqiyyətlər sığdırmışdı. Zəhməti, əzmkarlığı sayəsində indi ömrünün 70-ci zirvəsindən baxanda da nailiyyətləri, imza atdığı uğurlar, qazandığı mükafatlar da elə dağ kimi sıralanmışdı.

Bəs nə idi bu uğur çəməsinin sularını bulanıq göstərən? Alnında dünyəyə, qəlbində kövrəkliyə, ürəyində közə çevrilən yurd həsrəti?!

Nə idi həm ölkəmizdə, həm də vətənimizin hüdudlarından xeyli uzaqlarda belə şöhrət qazanan neftçimiz Tofiq Məhəmmədovun ürəyində qübara çevrilən nisgil?!

Dağlar oğlu neçə-neçə dənizləri fəth edir

Hələ soydaşlarımızın doğma torpaqlarımızdan didərgin düşməyən xoşbəxt günlərinin birində, 1950-ci ilin 22 iyununda indiki Ermənistanın Qaraqoyunlu mahalının Əmirxeyir kəndində dünyaya göz açmışdı Tofiq Həzrətqulu oğlu Məhəmmədov.

Uşaqlığı zirvələri ağ örpəkli dağlarda, qartalların qıy vurduğu qayalarda, çiçəklərdən xalı sərilməmiş çəmənliklərdə keçmişdi. Təbiət vurğunu olmuşdu və elə o vaxtdan qəlbində onun sirlərinə daha dərinləndən vaqif olmaq arzusu baş qaldırılmışdı.

Orta məktəbi bitirdikdən sonra, 1967-ci ildə birbaşa üz tutduğu ünvan Azərbaycan Neft-Kimya İnstitutunun Geoloji kəşfiyyat fakültəsi oldu.

Seçdiyi ixtisasa olan dərin sevgi və bu sahənin incəliklərinə belə olmaq üçün əzmlə çalışması sayəsində 1972-ci ildə həmin fakültəni müvəffəqiyyətlə bitirmişdi.

O zaman diplom rəhbəri, akademik Şəfayət Mehdiyevin, “Mən inanıram ki, dağlar oğlu neçə-neçə dənizləri fəth edəcək və yaxşı neftçi olacaq” sözlərini həyat amalına çevirərək, çox keçmədən gerçəyə, reallığa çevirmişdi...

Xəzərin ram edilməsi

Bir an öncə sevdiyi peşəsi ilə məşğul olmağa tələsən Tofiq Məhəmmədov məzun olduğu ildən etibarən Özbəkistan SSR-də Neft-qaz kəşfiyyatı Birliyində çalışmağa başlayır. Zəhmətsevərliyi, işinə olan sevgisi, ən əsası da bilik və bacarığı sayəsində əvvəlcə operator, geoloq, böyük geoloq, daha sonra iş sahə rəisi vəzifəsindəki yüksəlməyi bacarır.

Beş il müddətində həmin müəssisədə çalışıb, bir sıra perspektivli neft yataqlarının aşkara çıxarılması və mənim-sənilməsində əvəzsiz xidmətlər göstərir. Çəkdiyi zəhmət müqabilində o, Özbəkistanın orden və medalları ilə təltif olunur.

1979-cu ildə Özbəkistanın Neft-Qaz Axtarışı Birliyinin kəşfiyyat ekspedisiyasının rəhbəri vəzifəsinə dəvət alsa da, bundan imtina edərək Azərbaycana dönür. Elə həmin il Xəzər dənizində açığı neft-qaz fontanlarının qarşısının alınması və ləğv edilməsi üzrə hərbişdirilmiş hissədə bölmə rəisi vəzifəsinə təyin olunur. Ömrünün doqquz ilini həmin müəssisə ilə bağlayan T.Məhəmmədov fəaliyyət göstərdiyi müddətdə Xəzər dənizində yerləşən neft-qaz yataqlarının təhlükəsiz istismarı, habelə texnoloji proseslərin düzgün aparılması sahəsində yüksək bacarıq və elmi təcrübə nümayiş etdirir. Buna görə də Azərbaycanın keçmiş Neft-Qaz Sənayesi Nazirliyi yüksəkixtisaslı və təcrübəli kadr olduğunu nəzərə alaraq, Tofiq Məhəmmədovu 1988-ci ildə Vyetnam Sosialist Respublikasına göndərmək qərarına gəlir.

Cənubi Çin dənizinə səyahət

Beləliklə, təcrübəli neftçi vətəndən çox-çox uzaqlarda sevdiyi peşəsini icra etməyə, həm də bu sahə üzrə gənc kadrlar yetişdirməyə başlayır.

1988-1992-ci illər ərzində “Vyetsovpetrof” MMC-də şöbə rəisi vəzifəsində işləyən T.Məhəmmədov, 1992-1995-ci illərdə SOCAR-ın Liman nəzarəti və hidrotexniki qurğuların təhlükəsiz istismarı idarəsində baş mühəndis vəzifəsində çalışır. 1995-2008-ci illərdə yenidən Vyetnam Sosialist Respublikasına ezam olunaraq orada “Vyetsovpetrof” MMC və “Petrovnyetnam” şirkətində baş mühəndisin müavini və təhlükəsizlik idarəsinin rəisi vəzifələrində işləyir.

Cənubi Çin dənizində bir sıra neft-qaz yataqlarının istismarındakı fəaliyyətinə gə-

rə T.Məhəmmədov 1991-ci ildə Vyetnam Sosialist Respublikasının “Dostluq” medalı və ordeni ilə, 2001-ci ildə Dövlət mükafatı, 2010-cu ildə isə “Əmək” ordeni ilə təltif olunub.

Alın təri ilə qazanılan uğur

Ömrünün yarıdan çoxunu neft sənayesinə həsr edən zəhmətkeş neftçi 2009-cu ildən “SOCAR-AQS”-də baş direktorun müşaviri işləyir, dərin bilik və təcrübəsini bu sahənin uğurlu inkişafına sərf edir.

Peşəkar neftçinin əməyi ölkəmizdə də yüksək qiymətləndirilib, 2016-cı ildə T.Məhəmmədov Prezident İlham Əliyev tərəfindən “Tərəqqi” medalına layiq görülüb. Aldığı mükafatın sevincini isə bu sözlərlə ifadə edib: “Bu xəbəri eşidəndə həm sevindim, həm də qürur hissi keçirdim. Bu keçən illər ərzində “qara qızıl”ımız həm mənim, həm də xalqımızın üzünü ağartdı. Ona görə də aldığım mükafatın sevincini yaşamaqla bərabər, mənə göstərilən etimadın məsuliyyətini də dərk edirəm. Hesab edirəm ki, bu uğur həm də uzun müddətdir çalışdığım “SOCAR-AQS” kollektivinin də uğurudur”.

Xoşbəxtliyin şah zirvəsi

Bu dünyada hərənin öz alın yazısı var deyirlər. Qismətinə nə yazılıbsa, onu yaşayırısan, o cıdırıla irəliləyirsən...

Amma o da var ki, Tanrı bu tale yoluna naxış salmağı, onu zinetləndirməyi, şərəfli etməyi də hər kəsin öz ixtiyarına verib...

Nə xoşbəxtdir o kəslər ki, vəfasız dünyanın insanoğluna mükafat olaraq bəxş etdiyi bu töhfəyə əməli, işi, zəhməti sayəsində layiq olurlar...

Bugünündən dünənə boylananda tarix səhifələrində öz izlərini görməyi, gələcəyə ötürülən salnamələrə öz imzalarını həkk etməyi bacarırlar...

Peşəkar neftçi Tofiq Məhəmmədov da belə bəxtinə uğur yazılan insanlardandır.

Amma xoşbəxtliyin zirvəsinə, şah nöqtəsinə illərdir nisgilini, həsrətini çəkdiyi ana yurduna, Qaraqoyunlu mahalının, Əmirxeyirin hər daşını torpağını, cıdırını öz nəvələrinə birçə-birçə göstərəcəyi, tanıdacağı an çatacaq...

Bəli, əminik ki, o an tezliklə yetişəcək və Tofiq müəllim də növbəti ad günü təbriklərini, peşə uğurlarına verilən mükafatları, təltifləri də məhz o ellərdə, o yurdlarda qəbul edəcək...

**Yasəmən MUSAJEVA,
“Azərbaycan”**